

ملک بھر سے بجلی کی لوڈ شیڈنگ کا خاتمہ کیا جائے، رابطہ کمیٹی

ملک میں جاری توانائی کے بحران نے بدترین صورتحال اختیار کر لی ہے

ملک بھر میں بجلی کا بحران اور بنیادی ضروریات کی اشیاء کی قیمتوں میں اضافہ عوام پر ظلم ہے

بجلی کی غیر اعلانیہ اور طویل دورانیے کی لوڈ شیڈنگ کے سبب عوام اور کاروباری طبقہ میں پائی جانے والی بے چینی پر اظہار تشویش

کراچی۔۔۔ 2، اکتوبر 2011ء

متحدہ قومی موومنٹ کی رابطہ کمیٹی نے ملک بھر میں بجلی کی غیر اعلانیہ اور طویل دورانیے کی لوڈ شیڈنگ کے باعث عوام اور کاروباری طبقہ میں پائی جانے والی بے چینی پر گہری تشویش کا اظہار کیا ہے اور ملک میں جاری توانائی کے بحران کو بدترین صورتحال قرار دیا ہے۔ ایک بیان میں رابطہ کمیٹی نے کہا کہ ملک کے دیگر شہروں میں بجلی کی غیر اعلانیہ اور طویل دورانیے کی لوڈ شیڈنگ نے عوام کو عذاب میں مبتلا کر رکھا ہے، اسپتالوں میں آپریشن ملتوی کئے جا رہے ہیں، بجلی کی عدم فراہمی کے سبب وینٹی لیٹر بند ہونے سے مریض جاں بحق ہو رہے ہیں، اسکولوں، کالجوں اور مدارس میں طلباء کی پڑھائی شدید متاثر ہو رہی ہے، صنعتی و کاروباری سرگرمیاں ماند پڑ چکی ہیں جبکہ دوسری جانب عوام کی بنیادی ضروریات کے استعمال کی اشیاء پیٹرول، ڈیزل، گیس اور سی این جی کے نرخوں میں آئے دن اضافے کے سبب لوگوں کی کمر ٹوٹ چکی ہے اور مہنگائی کا ایک نہ تھمنے والا سیلاب عوام کو ذہنی کرب و اذیت میں مبتلا کر چکا ہے۔ رابطہ کمیٹی نے کہا کہ ملک بھر میں بجلی کے بحران اور بنیادی ضروریات کی اشیاء کی قیمتوں میں تسلسل کے ساتھ اضافہ عوام پر ظلم کے مترادف ہے اور حکومتی سطح پر عوام الناس کی حالات زار بہتر بنانے اور توانائی کے بحران سمیت دیگر مسائل کو عملی طور پر حل کرنے کی جتنی ضرورت آج ہے اس سے قبل نہیں تھی۔ رابطہ کمیٹی نے کہا کہ ملک بھر میں بجلی کی لوڈ شیڈنگ کئی برسوں سے جاری ہے تاہم حکومتی سطح پر اس کے سدباب کیلئے کوئی عملی اقدامات دکھائی نہیں دے رہے ہیں جو ملک بھر کے محبت و وطن عوام کیلئے لمحہ فکریہ ہے۔ رابطہ کمیٹی نے صدر مملکت آصف علی زرداری اور وزیراعظم یوسف رضا گیلانی سے مطالبہ کیا کہ ملک بھر میں بجلی کی غیر اعلانیہ اور طویل دورانیے کی لوڈ شیڈنگ کا فی الفور خاتمہ کیا جائے اور عوام کو لوڈ شیڈنگ کے عذاب سے جلد از جلد نجات دلانے کیلئے عملی اور مثبت نوعیت کے اقدامات ہنگامی طور پر کئے جائیں۔

حق پرست ارکان قومی و صوبائی اسمبلی نے ڈگری شہر، یوسی میرواہ کے گوٹھ صغیر، گوٹھ بھرت اور لوحانی گوٹھ کا دورہ کر کے بارش متاثرین سے ملاقات کی

جانی و مالی نقصانات پر متاثرین سے جناب الطاف حسین کی جانب سے دلی ہمدردی کا اظہار،

طبی سہولیات اور امدادی اشیاء کی جلد فراہمی کی یقین دہانی بھی کرائی

جناب الطاف حسین دکھی انسانیت کی بے لوث اور بلا تفریق عملی خدمت پر یقین رکھتے ہیں، بارش متاثرین سے حق پرست ارکان کی گفتگو

میرپور خاص۔۔۔ 2، اکتوبر 2011ء

متحدہ قومی موومنٹ کے فلاحی ادارے خدمت خلق فاؤنڈیشن کی جانب سے میرپور خاص میں بارش اور سیلاب متاثرین کیلئے طبی و امدادی سرگرمیاں جاری ہیں۔ اس سلسلے میں حق پرست ارکان قومی اسمبلی سہیل منصور، عبدالقادر خانزادہ اور حق پرست رکن سندھ اسمبلی فہیم احمد الطافی نے بارش سے شدید متاثرہ ڈگری شہر، یوسی میرواہ کے گوٹھ صغیر، گوٹھ بھرت اور لوحانی گوٹھ کا دورہ کیا اور متاثرین سے ملاقاتیں کر کے جانی و مالی نقصانات پر قائد تحریک جناب الطاف حسین کی جانب سے دلی ہمدردی کا اظہار کیا۔ اس موقع پر ایم کیو ایم اندرون سندھ تنظیمی کمیٹی کے رکن فاروق جمیل درانی، ایم کیو ایم میرپور خاص زون کے جوائنٹ زونل انچارج محمد خالد مجید اور رکن ڈاکٹر ظفر کمالی بھی موجود تھے۔ حق پرست ارکان اسمبلی نے بارش اور سیلاب سے متاثرہ افراد سے گفتگو کرتے ہوئے کہا کہ ایم کیو ایم کے فلاحی ادارے خدمت خلق فاؤنڈیشن کی جانب سے متاثرہ افراد کو طبی سہولیات کے علاوہ امدادی اشیاء بھی فراہم کی جا رہی ہیں اور بارش متاثرین کیلئے خدمت خلق فاؤنڈیشن کے تحت جاری امدادی ایک ایک متاثرین کی بحالی تک جاری رکھی جائیں گی۔ انہوں نے کہا کہ قائد تحریک جناب الطاف حسین سندھ دھرتی کے سچے سپوت ہیں اور انہوں نے مصیبت اور دکھ کی گھڑی میں پریشان حال متاثرین کو طبی سہولیات اور امدادی اشیاء کی فراہمی یقینی بنا کر ثابت کر دیا ہے کہ وہ دکھی انسانیت کی بے لوث اور بلا تفریق عملی خدمت پر یقین رکھتے ہیں۔ انہوں نے متاثرین کو خدمت خلق فاؤنڈیشن کی جانب سے طبی سہولیات اور امدادی اشیاء کی فراہمی کی یقین دہانی بھی کرائی۔

## پنجاب میں ڈینگی وائرس میں مبتلا ہو کر جاں بحق ہونے والے افراد کے لواحقین سے افتخارا کبر رندا ہاوا کا اظہار تعزیت حکومتی سطح پر ڈینگی وائرس کے خاتمے کیلئے اسپتالوں میں سہولیات کی بروقت فراہمی اور گاؤں دیہاتوں میں احتیاطی تدابیر سے آگاہی کے نظام کو مزید موثر بنایا جائے

لاہور۔۔۔2، اکتوبر 2011ء

متحدہ قومی موومنٹ کی رابطہ کمیٹی کے رکن افتخارا کبر رندا ہاوا نے پنجاب میں ڈینگی وائرس میں مبتلا ہو کر مزید جانوں کے ضیاع پر گہرے دکھ اور افسوس کا اظہار کیا ہے اور مطالبہ کیا ہے کہ پنجاب بھر سے ڈینگی وائرس کے خاتمے کیلئے مزید مثبت اقدامات بروئے کار لائے جائیں۔ ایک بیان میں افتخارا کبر رندا ہاوا نے کہا کہ پنجاب میں جب سے ڈینگی وائرس کی وباء پھیلی ہے روزانہ کئی افراد اس وائرس کا شکار ہو کر اپنی جانوں سے ہاتھ دھورے ہیں اور حکومتی سطح پر ڈینگی وائرس کے خاتمے کیلئے اسپتالوں میں سہولیات کی فراہمی اور گاؤں دیہاتوں میں احتیاطی تدابیر سے آگاہی کے نظام کو مزید بہتر اور موثر بنانے کی ضرورت ہے۔ افتخارا کبر رندا ہاوا نے پنجاب میں ڈینگی وائرس میں مبتلا ہو کر جاں بحق ہونے والے افراد کے تمام سوگوار لواحقین سے دلی تعزیت و ہمدردی کا اظہار کیا اور مرحومین کی مغفرت کیلئے دعا بھی کی۔

## لاہور کے ڈسٹرکٹ ننگانہ تحصیل شاہ کوٹ میں طالبہ کے ساتھ اجتماعی زیادتی کے واقعہ کا نوٹس لیا جائے، شاہین انور گیلانی درندہ صفت عناصر کو گرفتار کر کے سخت ترین سزا دی جائے اور متاثرہ طالبہ کو انصاف فراہم کیا جائے

لاہور۔۔۔۔۔2، اکتوبر 2011ء

متحدہ قومی موومنٹ لاہور زون کے انچارج شاہین انور گیلانی و اراکین کمیٹی نے لاہور کے ڈسٹرکٹ ننگانہ تحصیل شاہ کوٹ میں میٹرک میں امتیازی نمبر حاصل کرنے والی طالبہ کے ساتھ اجتماعی زیادتی کی سخت ترین الفاظ میں مذمت کی ہے اور کہا ہے کہ طالبہ سے زیادتی کے اس واقعہ نے ہر محبت وطن شہری کے سر کو شرم سے جھکا دیا ہے۔ ایک بیان میں انہوں نے کہا کہ طالبہ سے زیادتی میں ملوث عناصر درندہ صفت اور معاشرے پر بدنماداغ ہیں اور اس فعل میں ملوث ملزمان کو سخت سے سخت سزا دینے سے ہی انصاف کے تقاضوں کو پورا کیا جاسکتا ہے۔ انہوں نے متاثرہ طالبہ اور اس کے اہلخانہ سے دلی ہمدردی کا اظہار کرتے ہوئے کہا کہ وہ انصاف کے حصول سے ہرگز مایوس نہ ہوں اور اس مجرمانہ فعل میں ملوث عناصر اپنے انجام کو ضرور پہنچیں گے۔ انہوں نے حکومت سے مطالبہ کیا کہ لاہور کے ڈسٹرکٹ ننگانہ تحصیل شاہ کوٹ میں میٹرک میں امتیازی نمبر حاصل کرنے والی طالبہ کے ساتھ اجتماعی زیادتی کے واقعہ کا نوٹس لیا جائے اور اس میں ملوث درندہ صفت عناصر کو گرفتار کر کے سخت ترین سزا دی جائے۔

## ایم کیو ایم ناظم آباد گلہار سیکٹر کے کارکن سیف الدین کے انتقال پر الطاف حسین کا اظہار افسوس

لندن۔۔۔2، اکتوبر 2011ء

متحدہ قومی موومنٹ کے قائد جناب الطاف حسین نے ایم کیو ایم ناظم آباد گلہار سیکٹر یونٹ 168 کے کارکن سیف الدین کے انتقال پر گہرے دکھ اور افسوس کا اظہار کیا ہے۔ ایک تعزیتی بیان میں جناب الطاف حسین نے مرحوم کے سوگوار لواحقین سے دلی تعزیت و ہمدردی کا اظہار کرتے ہوئے کہا کہ مجھ سمیت ایم کیو ایم کے تمام کارکنان آپ کے غم میں برابر کے شریک ہیں۔ انہوں نے دعا کی کہ اللہ تعالیٰ مرحوم کو جنت الفردوس میں اعلیٰ مقام عطا فرمائے اور سوگواران کو یہ صدمہ برداشت کرنے کا حوصلہ عطا کرے۔ (آمین)

## ناظم آباد گلہار سیکٹر کے کارکن سیف الدین کے انتقال پر رابطہ کمیٹی کا اظہار تعزیت

کراچی۔۔۔2، اکتوبر 2011ء

متحدہ قومی موومنٹ کی رابطہ کمیٹی نے ایم کیو ایم ناظم آباد گلہار سیکٹر یونٹ 168 کے کارکن سیف الدین کے انتقال پر گہرے دکھ اور افسوس کا اظہار کیا ہے۔ ایک تعزیتی بیان میں رابطہ کمیٹی نے مرحوم کے تمام سوگوار لواحقین سے دلی تعزیت و ہمدردی کا اظہار کرتے ہوئے انہیں صبر کی تلقین کی۔ رابطہ کمیٹی نے دعا کی کہ اللہ تعالیٰ مرحوم کو جنت الفردوس میں اعلیٰ مقام عطا فرمائے اور سوگواران کو صبر جمیل عطا کرے۔ (آمین)

قائد تحریک الطاف حسین وہ عظیم لیڈر ہیں جنہوں نے ملکی ترقی اور تحفظ کیلئے ہمیشہ اپنا کردار ادا کیا، محمد شریف جو لوگ فرسودہ نظام کے خلاف جدوجہد کرتے انہیں آگ و خون کے دریا عبور کرنا پڑتے ہیں، نوید سٹیشی جو عزت و مقام ہمیں حاصل ہیں وہ قائد تحریک الطاف حسین کی شب روز جدوجہد اور تحریک کے شہیدوں کی بدولت ہے، سید سہیل یوسف حیدر آباد زون کے زیر اہتمام پکا قلعہ گراؤنڈ میں منعقدہ جنرل ورکرز اجلاس سے مقررین خطاب

حیدر آباد۔۔۔ 102 اکتوبر 2011ء

متحدہ قومی موومنٹ حیدرآباد کے زونل انچارج محمد شریف نے کہا ہے کہ قائد تحریک الطاف حسین مظلوم و محکوم عوام کیلئے اللہ تعالیٰ کی جانب سے انمول تحفہ ہے جو اس ملک میں انکے جائز حقوق کے حصول کی جدوجہد میں مصروف عمل ہے ان خیالات کا اظہار انہوں نے گذشتہ روز متحدہ قومی موومنٹ حیدرآباد زون کے زیر اہتمام پکا قلعہ گراؤنڈ میں ہونے والے جنرل ورکرز اجلاس سے خطاب کرتے ہوئے کیا۔ اجلاس میں جوائنٹ زونل انچارج و اراکین زونل کمیٹی، حق پرست اراکین قومی و صوبائی اسمبلی، سیکٹرز و یونٹس، شعبہ جات کے ذمہ داران و کارکنان، سابقہ یوسینز کے ناظمین و نائب ناظمین و کونسلرز اور شعبہ خواتین نے کثیر تعداد میں شرکت کی، اجلاس سے خطاب کرتے ہوئے انہوں نے مذید کہا کہ متحدہ قومی موومنٹ ہی اس ملک کی عوام کو اس کے جائز حقوق فراہم کرنے میں عملی جدوجہد کر رہی ہے۔ انہوں نے کہا کہ قائد تحریک الطاف حسین وہ عظیم لیڈر ہیں جنہوں نے ملکی ترقی اور تحفظ کیلئے ہمیشہ اپنا کردار ادا کیا اور اس کے خاطر اپنے 33 سالہ جدوجہد میں لازول قربانیاں پیش کیں اور اس عظیم جدوجہد میں قائد تحریک الطاف حسین کے بھائی اور بھتیجے سمیت ایم کیو ایم کے ہزاروں کارکنان نے اپنی جانوں کا نذر نہ پیش کیا اور ہم اپنی تحریک کے عظیم ساتھیوں کی قربانیوں کو کبھی بھی فراموش نہیں کر سکتے۔ اجلاس سے جوائنٹ زونل انچارج نوید سٹیشی نے خطاب کرتے ہوئے کہا کہ انقلابی تحریکیں عظیم مقصد کیلئے وجود میں آتی ہیں اور انقلابی کارکن تحریک کی کامیابی کیلئے اپنا سب کچھ قربان کر دیتے ہیں اور ایم کیو ایم سیاسی جماعت ہونے کے ساتھ ساتھ ایک انقلابی تحریک ہے جو اس ملک میں رائج فرسودہ جاگیر دار نہ نظام کے خلاف برسر پیکار ہے۔ انہوں نے کہا کہ ہمیں قائد تحریک الطاف حسین کے فکر و فلسفہ کو پھیلانے کیلئے زیادہ سے زیادہ کام کرنا ہوگا اور موجودہ صورت حال میں ایک انقلابی کارکن پر بھاری ذمہ داری عائد ہوتی ہے کہ وہ اپنے مشن و مقصد کیلئے اپنا اہم کردار ادا کریں اور جو لوگ فرسودہ نظام کے خلاف جدوجہد کرتے انہیں آگ و خون کے دریا عبور کرنا پڑتے ہیں اور بلا آخر فتح ان مقدر ہوتی ہیں۔ اجلاس سے رکن زونل کمیٹی و رکن صوبائی اسمبلی سید سہیل یوسف نے خطاب کرتے ہوئے کہا کہ آج جو عزت و مقام ہمیں حاصل ہیں وہ قائد تحریک الطاف حسین کی شب روز جدوجہد اور تحریک کے شہیدوں کی بدولت ہیں اور جو قوم میں اپنے شہیدوں کو فراموش کر دیتی ہیں وہ صفحہ ہستی مٹ جاتی ہیں شہیدوں کو یاد رکھنے کے معنی یہ ہیں کہ اس مشن و مقصد کو یاد رکھا جائے جس کے حصول کیلئے ان شہیدوں نے اپنی جانیں قربان کی ہیں ہمیں بھی اپنے شہیدوں کو اور اس مشن و مقصد کو ہر لمحہ یاد رکھنا چاہیے، انہوں نے کارکنان پر زور دیا کہ وہ اپنی ذمہ داریوں کو سمجھتے ہوئے قائد تحریک کے فکر و فلسفہ کو آگے سے آگے بڑھائیں۔

